



ಪಂಡಿತ ತಾರಾನಾಥರ ಸಮಾಧಿ

ಎಂದು ತಾರಾನಾಥರು ಅಭಿಪ್ರಾಯ ಪಡುತ್ತಿದ್ದರು. ಕರಾವಳಿಯಂತಹ ಉದ್ಯಮಶೀಲ ಪ್ರದೇಶದಲ್ಲಿ ಹುಟ್ಟಿದ ಅವರ ವ್ಯಕ್ತಿತ್ವದೊಳಗೆ, ಚತುರ ಉದ್ಯಮಿಯ ಆಯಾಮವೂ ಇತ್ತು. ಅವರು ಬಿಸ್ಕತ್ತು ಮಿಠಾಯಿ ತಯಾರಿಸಿ, ಶಾಲೆಗೆ ಬೇಕಾದ ಹಣ ಕೂಡಿಸುತ್ತಿದ್ದರು; ಅವರು ಹುಬ್ಬಳ್ಳಿಯಲ್ಲಿ 'ಪ್ರೇಮಾ ಔಷಧ ಘಟಕ'ವನ್ನೂ ರಾಜ್ಯದಾದ್ಯಂತ ಡಿಸ್ಟೆನ್ಸರಿಗಳನ್ನೂ ಸ್ಥಾಪಿಸಿದ್ದರು. ಅವರ ಉದ್ಯಮಶೀಲತೆ ಮತ್ತು ವ್ಯವಹಾರ ಪ್ರಜ್ಞೆಗಳಲ್ಲಿ ಕೇವಲ ಲಾಭಗಳಿಕೆಯ ಆಯಾಮವಿರಲಿಲ್ಲ. ದೇಶಕಟ್ಟುವ ಕನಸಿತ್ತು. ತರುಣರು, ಸರ್ಕಾರದ ನೌಕರಿಯ ಹಂಗಿಲ್ಲದೆ ಕೂಡ, ತಮ್ಮ ಪರಿಸರದಲ್ಲಿರುವ ಅವಕಾಶಗಳನ್ನು ಬಳಸಿಕೊಂಡು, ಸ್ವಾವಲಂಬಿಗಳಾಗಿ ಬದುಕಬೇಕೆಂಬ ತತ್ವವಿತ್ತು. ಈ ದೃಷ್ಟಿಯಿಂದ ಕರ್ನಾಟಕದ ಅರ್ಥಶಾಸ್ತ್ರಜ್ಞರು ಪ್ರೇಮಾಯತನದ ಔದ್ಯಮಿಕ ಪ್ರಯೋಗಗಳ ಕುರಿತು ಸಂಶೋಧನೆ ಮಾಡುವ ಅಗತ್ಯವಿದೆ.

ಬಹುತ್ವದ ಚಹರೆ

ಪ್ರೇಮಾಯತನವು ತಾರಾನಾಥರ ಕನಸಿನ ಕೇಂದ್ರವೂ ಜೀವಮಾನದ ಸಾಧನೆಯ ಸಾರಸಂಗ್ರಹವೂ ಆಗಿತ್ತು. ಅದರ ಕಟ್ಟೋಣದ ಹಿಂದೆ ಅವರ ಮುಂಗಾಣ್ಣೆ, ಬಹುಮುಖ ಪ್ರತಿಭೆ ಹಾಗೂ ಅವರ ಸಂಗಾತಿಗಳ ಶ್ರಮಶ್ರದ್ಧೆಗಳು ಕೆಲಸ ಮಾಡಿವೆ. ಸಾಹಿತ್ಯ, ಸಂಗೀತ, ಪತ್ರಿಕೋದ್ಯಮ, ಹೋರಾಟ, ವೈದ್ಯ, ವೈಚಾರಿಕ ಚಿಂತನೆ, ಸಾಮಾಜಿಕ ಸುಧಾರಣೆ ಹಾಗೂ ಆಧ್ಯಾತ್ಮಿಕ ತುಡಿತಗಳು, ಅವರ ವ್ಯಕ್ತಿತ್ವದಲ್ಲಿ ಅರ್ಥಪೂರ್ಣವಾಗಿ ಏಕೀಭವಿಸಿದ್ದವು. ಅವರಂತೆ, ಆಧುನಿಕತೆ ಮತ್ತು ಪರಂಪರೆ, ಹೋರಾಟ ಮತ್ತು ಕಲಾತ್ಮಕತೆಗಳನ್ನು ಬೆಸುಗೆ ಮಾಡಿದವರು, ಹಲವು ಕಾರ್ಯಕ್ಷೇತ್ರ ಮತ್ತು ಮಾಧ್ಯಮಗಳಲ್ಲಿ ಕ್ರಿಯಾಶೀಲತೆಯನ್ನು ಪ್ರಕಟಿಸಿದವರು ವಿರಳ. ಅವರ ಈ ಬಹುರೂಪಿ